

معاشیات کا معنی و مفہوم قرآن و سنت کے آئینے میں

یہ ایک تاریخی حقیقت ہے کہ اہل مغرب نے بیشتر سائنسی و سماجی علوم مسلمانوں سے حاصل کئے ہیں جنہوں نے پوری دنیا کی ایک ہزار سال تک علمی، تہذیبی اور ثقافتی قیادت کی ہے۔ متعدد وجوہ کی بنا پر آج اس منصب پر اہل مغرب فائز ہیں۔ علوم میں جو ترقی اور وسعت پیدا ہوئی ہے ان میں یقیناً ان کا اہم کردار ہے کیونکہ انہیں دنیا پر ہر طرح کا غلبہ حاصل ہے۔ لیکن انہوں نے اس غلبے کو فکری و ذہنی طور پر مستحکم و مستقل کرنے کیلئے یہ شعوری کوشش کی ہے کہ تمام علوم کی جڑیں اور بنیادیں اپنے ماضی قدیم کے لڑچکر میں سے تلاش کر کے سامنے لائیں اور یہ ثابت کریں کہ ان کے اصل خالق و مالک وہ اور ان کے آباؤ اجداد ہیں۔ وہ کئی صدیوں پر محیط اپنے قرون مظلمہ (Dark ages) کے دور کو جو پندرہویں عیسوی تک پھیلا ہوا ہے، عام لوگوں کی نظروں سے اوجھل کر کے یہ دعویٰ کرتے ہیں کہ ان علوم کے آغاز و ارتقاء کا تمام تر سرا انہی کے سر ہے۔ اس میں کسی اور مذہب اور قوم کا کوئی حصہ نہیں، اس طرح وہ مسلمانوں کے عمد عروج کے دس صدیوں کے نمایاں کردار کو نظر انداز کر کے اسلام سے اپنے گھرے تعصب، علمی تاریخی بددیانتی اور کتعمان حق کا مظاہرہ کرتے ہیں۔ اسی کی ایک نمایاں مثال معاشیات بھی ہے۔

افسوس کی بات یہ ہے کہ وہ بھرپور پراگمندی سے اپنے مطلوبہ مقاصد حاصل کر رہے ہیں۔ مسلمانوں کی اکثریت ذہنی غلامی کے دام میں آجانے کی وجہ سے لاشعوری طور پر یہی سمجھتی ہے کہ ہم کم فہم، نا اہل اور بے صلاحیت ہیں۔ اور علم و دانش ایک خاص رنگ، نسل زبان اور علاقے کے لوگوں کیلئے مختص ہے۔ یہی وجہ ہے کہ ہم انکے تمام افکار و نظریات کو دلائل کی کسوٹی اور تحقیق و تنقید کی چھانی سے گزارے بغیر اپنے تعلیمی نظام کی اساس بنائے ہوئے ہیں۔ اور یہ سوچے بغیر پوری نیاز مندی سے انہیں پڑھتے پڑھاتے جا رہے ہیں کہ ان کے ہماری شخصیت، ہماری اجتماعی زندگی اور اس کے اداروں ہماری ثقافت، ہمارے اخلاق، کردار ہماری نوجوان نسل ہمارے عقائد اور ہمارے مستقبل پر کیا اثرات مرتب ہو رہے ہیں۔ اس کا بنیادی سبب ہمارے اپنے ماخذ، علمی سرمائے اور ثقافتی ورثے سے، ناواقفیت اور بے تعلقیت ہے۔

یہی وجہ ہے کہ ہم دوسروں کی آنکھوں سے دیکھنے، دوسروں کے کانوں سے سننے، دوسروں کے دماغ سے سوچنے اور دوسروں کی زبان سے بولنے کے عادی ہو گئے ہیں۔

آج ضرورت اس بات کی ہے کہ ہم اپنی سماجی علوم کی بطور خاص بنیادیں اپنے ہی لٹریچر پر استوار کریں انہیں اپنی اعلیٰ اقدار اور مخصوص عقائد نظریات کی روشنی میں فروغ دیں، اپنے اسلاف کی گرانمایہ کوششوں اور کاوشوں سے بھرپور استفادہ کریں۔ اپنے عظیم علمی سرمائے کو کھنگال کر انہیں ہمدید تقاضوں کے مطابق از سر نو مرتب کر کے اپنی نئی نسل کے سامنے پیش کریں اور پورے اعتماد اور وقار کے ساتھ ان کے مطابق اپنے تمام ادارے منظم کریں بس یہ ایک طریقہ ہے جو ہماری عظمت رفتہ لوٹا کر ہمیں ایک مرتبہ پھر دنیا کی امامت و قیادت کے منصب پر فائز کر سکتا ہے۔

یہ مضمون اسی جذبے سے لکھا گیا ہے۔ اس میں معاشیات کے صرف معنی و مفہوم کو کتاب و سنت کی روشنی میں متعین کرنے کی کوشش کی گئی ہے۔

معاشیات کا مادہ (ع ی ش) ہے۔ اس طرح یہ لفظ عیش سے نکلا ہے۔

العیش مصدر ہے اور لغوی اعتبار سے اس کے معنی ہیں 'زندگی، کھانا، روٹی'۔ (1)

امام راغب اصفہانی فرماتے ہیں العیش خاص کر اس زندگی کو کہتے ہیں جو حیوان میں پائی جاتی ہے۔

یہ لفظ "الحیاء" سے وابستہ ہے۔

گویا ان کے نزدیک اس کا اطلاق نباتات اور جمادات کے مقابلے میں صرف انسانوں اور حیوانوں پر ہو سکتا ہے۔ کیونکہ ان میں جو حیات پائی جاتی ہے وہ خوردہ لوش کی محتاج ہے۔ جسے حاصل کرنے کیلئے انہیں ایک جدوجہد اور تک دو کرنی پڑتی ہے۔ وہ اسباب و وسائل کی تلاش میں ہمیشہ سرگرم عمل رہتے ہیں، انہیں اپنی ضروریات کی تکمیل کیلئے خود ہی کوئی نہ کوئی انتظام کرنا پڑتا ہے۔

المعاش و المعیشتہ کے معنی ہیں "ما یعاش بہ" یعنی سامان زیست، ذریعہ زندگی، کھانے پینے کی وہ تمام چیزیں جن پر زندگی بسر کی جاتی ہے، وہ سارے اسباب و وسائل جن پر حیات کا دارومدار ہے جن کے بغیر انسان زیادہ دیر تک اپنا وجود برقرار نہیں رکھ سکتا۔ (2)

قرآن مجید میں دنیوی حیات اور معیشت کا باہم لازم و ملزوم ہونے کی حیثیت سے تذکرہ کیا گیا ہے۔

ارشاد ہے۔

نحن قسمنا بینہم معیشتہم فی الحیوة الدنیا ورفعنا بعضهم فوق بعض درجت لیتخذ

بعضہم بعضاً" سخریا (3)

"ہم نے دنیا کی زندگی میں انکی گزر بسر کے ذرائع ان کے درمیان تقسیم کئے ہیں اور ان میں سے کچھ

لوگوں کو دوسرے لوگوں پر فوقیت دی ہے تاکہ یہ ایک دوسرے کی خدمت لیں۔

اس آیت سے حسب ذیل امور پر روشنی پڑتی ہے۔

- (i) دنیوی زندگی کا دار و مدار اسباب معیشت پر ہے۔
(ii) یہ وسائل افراد و اقوام میں تقسیم کرنے والا درحقیقت اللہ تعالیٰ ہے۔ ہر کسی کو اسی کی حکمت و حکم کے مطابق رزق کا حصہ ملتا ہے۔

(iii) اللہ تعالیٰ نے یہ وسائل و ذرائع افراد و اقوام میں یکساں تقسیم نہیں کئے بلکہ و مقدار کے لحاظ سے ان میں درجہ بندی کی ہے۔ کسی کو کم اور کسی کو زیادہ دیئے ہیں۔ اور پھر نوعیت کے اعتبار سے بھی ان میں فرق ہے۔ کسی کو زرعی کسی کو معدنی، کسی کو صنعتی اور کسی کو ٹیکنیکی ذرائع دئے ہیں۔ علیٰ هذا القیاس

(iv) اس عدم مساوات میں سب سے بڑی حکمت یہ پوشیدہ ہے کہ سب ایک دوسرے سے خدمت لے سکیں۔ ایک دوسرے کے محتاج بھی ہوں اور معاون بھی۔ اور سب مل کر معاشی سرگرمیوں میں حصہ لیں، انفرادی اور اجتماعی دائروں میں ایک دوسرے سے معاملہ کرنے پر مجبور ہوں۔ کبھی خود کفیل اور بے نیاز ہو کر بالکل الگ تھلگ زندگی بسر نہ کر سکیں۔

اسلام انسان کے فہم و شعور میں یہ بات راجح کرنا چاہتا ہے کہ وہ خود بخود ہی معرض وجود میں نہیں آیا اور نہ ہی اس مادی دنیا میں پائے جانے والے طرح طرح کے اسباب حیات اور وسائل و ذرائع آپ سے آپ پیدا ہو گئے ہیں۔ بلکہ ان کو پیدا کرنے اور فراہم کرنے والا اللہ تعالیٰ ہے۔ اسی نے ہی انسان کو ایک عظیم مقصد اور وسیع منصوبے کے تحت اس زمین میں بسایا ہے۔ اسے زمین پر زندہ رہنے کیلئے جن بے شمار اشیاء کی ضرورت تھی، اور جس مقدار و تناسب سے ضرورت تھی، وہ سب کی سب عطا کی ہیں۔ اس طرح اس کی خواہشات و ضروریات اور اسباب و وسائل کے مابین ایک حسین ربط اور توازن پیدا کیا ہے۔ اس کی ضرورت کی ہر چیز موجود ہے۔ اور جو چیز بھی موجود ہے وہ اس کی کسی نہ کسی ضرورت کو پورا کر رہی خواہ اس کے بارے میں اس کو علم ہے یا نہیں ہے۔ لہذا انسان کو اللہ ہی کا شکر ادا کرنا چاہیے، اور اسی فراخی کے ساتھ ادا کرنا چاہیے جس فراخی کے ساتھ اس نے ذرائع معیشت فراہم کئے ہیں۔

ارشاد ربانی ہے۔

ولقد مکنتکم فی الارض وجعلنا لکم فیہا معاییش قلیلاً" ماتشکرون۔ (4)

"ہم نے تمہیں زمین میں اختیارات کے ساتھ بسایا ہے، اور تمہارے لئے یہاں سالانہ زیست فراہم کئے ہیں، مگر تم لوگ کم ہی شکر گزار ہوتے ہیں"

اس آیت میں لفظ "معایش" استعمال ہوا ہے جو "معیشتہ" کی جمع ہے۔ یعنی زیست کے سالن اور ذریعہ ہائے روزگار۔

اللہ تعالیٰ نے انسانوں کے لئے جو روزیاں اور زندگی کے سالن فراہم کئے ہیں وہ سب ایسی حالت میں نہیں ہیں کہ بیٹھے بٹھائے اس کو مفت میں میسر آتے رہیں۔ بلکہ ان میں سے اکثر کیلئے اسے بھرپور تنگ دو اور محنت کرنی پڑتی ہے۔ ان کے حصول کیلئے بھی، انہیں قابل استعمال بنانے کیلئے بھی اور ان کے تبادلہ و انتقال کیلئے بھی۔ اسی وجہ سے معاشی سرگرمیاں معرض وجود میں آتی ہیں، اور لوگوں کو اپنے حصے کے رزق کی تلاش اور قیام و بقا کے ذرائع کے حصول کیلئے سرگرموں رہنا پڑتا ہے۔ ان سرگرمیوں کیلئے دن کے اجالے کی ضرورت ہوتی ہے تاکہ انسان تاحہ نظر تک دیکھ سکے، اور میدانوں، پہاڑوں، دریاؤں، سمندروں اور فضا کی وسعتوں میں پائے جانے والے وسائل و نعمتوں کے بے شمار خزانوں سے استفادہ کر سکے۔ لہذا خالق و مالک نے سورج کی شکل میں بھرپور توانائی کا ایک عظیم منبع عطا فرمایا ہے جو اس کیلئے دن کے وقت مفت میسر ہوتا ہے۔ ارشاد ہوتا ہے۔

وجعلنا سراجاً وھا جا (5) "ہم نے ایک نہایت روشن اور گرم چراغ پیدا کیا" انسانی حیات کیلئے آرام و استراحت اور معاشی جدوجہد، دونوں لازم و ملزوم ہیں میٹھی نیند کیلئے تاریکی اور معاشی جدوجہد کیلئے اجالے کی ضرورت ہوتی ہے۔ چنانچہ رات اور دن کے قیام کی حکمتوں میں ایک بہت بڑی حکمت یہی ہے۔ ارشاد ربانی ہے۔

وجعلنا نو مکم سباتاً ○ وجعلنا الیل لباساً ○ وجعلنا النهار معاشاً ○ (6)

"تمہاری نیند کو باعث سکون بنایا، اور رات کو پردہ پوش اور دن کو معاش کا وقت بنایا۔

اللہ تعالیٰ نے انسان کو اسباب معیشت فراہم کرنے کے بعد اس کی ہدایت رہنمائی کا بھی خود ہی ذمہ لیا ہے تاکہ وہ جمالت و گمراہی کے اندھیروں میں ٹھوکرین نہ کھاتا رہے۔ اور پھر اپنی کم علمی، کوتاہ نظری، نا تجربہ کاری، لالچ، عجلت پسندی اور اس طرح کی دیگر بے شمار بشری کمزوریوں کی بنا پر کوئی ایسا طرز عمل اختیار نہ کرے جو اس کے مقصد تخلیق کے خلاف ہو یا اس کے اپنے لئے نقصان دہ ہو۔ جو ان اشیاء کا خالق ہے وہی انکے بارے میں اصول و ضوابط وضع کرنے، اور ان کے بارے میں ہر طرح کی ضروری معلومات اور رہنمائی فراہم کرنے کا مجاز و حقدار بھی ہے اور ذمہ دار بھی، جس طرح کسی مشین یا موٹر کو ایجاد کرنے والا انجینئر اس کے ساتھ ایک بک لٹ فراہم کرتا ہے تاکہ اسے استعمال کرنے والے لوگ نواقصیت کی وجہ سے کوئی خرابی نہ کر سکیں اور کوئی نقصان نہ اٹھائیں، اسی طرح عقلمندی و احتیاط کا یہ تقاضا ہے کہ اللہ تعالیٰ کی تخلیقات کے سلسلے میں اسی کے احکام و فرامین اور ہدایت و رہنمائی کی پیروی کی جائے

الاله الخلق والا مر (7)

خبردار رہو! اسی کی خلق ہے اور اسی کا امر ہے۔

اللہ تعالیٰ نے دیگر تمام معاملات کی طرح معیشت میں بھی ہدایت و رہنمائی فراہم کرنے کی ذمہ داری اپنے سر لی، اس کے حصول و صرف اور استعمال و انتقال کے بنیادی اصول و ضوابط فراہم کر دیئے اور اپنی پسند و ناپسند، حلال و حرام کے حدود و قیود کو واضح کر دیا۔ سماجی و تمدنی ترقی کے ساتھ ساتھ انسان کو جس طرح کی مزید عملی رہنمائی کی ضرورت ہو سکتی تھی اس کا انتظام انبیاء کرام کا ایک طویل سلسلہ شروع کر کے فرمایا دیا۔ چنانچہ اسے زمین پر بھیجے وقت ارشاد ہوا۔

فاما یا تینکم منی ہدی فمن اتبع ہدای فلا یضل ولا یشقی ○ ومن اعرض عن

ذکری فان له معیشتہ "ضنکا و نحشرہ یوم القیمة اعمی (8)

"پس اب اگر میری طرف سے تمہیں کوئی ہدایت پہنچے تو جو کوئی میری اس ہدایت کی پیروی کرے گا وہ نہ تو بھٹکے گا اور نہ ہی بد بختی میں مبتلا ہوگا۔ اور جو میرے اس ذکر" (درس نصیحت و یاد دہانی) سے منہ موڑے گا تو اس کیلئے دنیا میں تنگ زندگی ہوگی اور قیامت کے روز ہم اسے اندھا اٹھائیں گے۔"

ان آیات میں دو اہم پہلوؤں کی نشاندہی کی گئی ہے۔ ایک یہ کہ کوئی شخص اگر اللہ تعالیٰ کی اس ہدایت و رہنمائی کی پیروی کرے گا جو اس نے اپنے پیغمبروں اور کتابوں کے ذریعے اس تک پہنچائی ہوگی تو اسے کیا فوائد حاصل ہوں گے۔ اور دوسرا یہ کہ اگر وہ اس کے احکام و فرامین، درس نصیحت، اور یاد دہانی سے اعراض برتے گا، یعنی اس سے منہ موڑے گا، اسے پس پشت ڈالے گا، اسے بھلائے گا، نظر انداز کرے گا، یا پھر اس کو چھوڑ کر کسی اور کے طریقوں کو اپنائے گا تو اس کو کتنے بڑے بڑے نقصانات سے ہمکنار ہونا پڑے گا۔

ہدایت و رہنمائی ایک نہایت جامع اور وسیع اصطلاح ہے جو زندگی کے تمام معاملات اور دائروں پر محیط ہے۔ لیکن اگر ہم اس کا اطلاق ایک فرد کے صرف معاشی معاملات پر کریں تو اس کی پیروی کرنے والے کو یہ خوشخبری دی گئی ہے کہ "فلا یضل ولا یشقی" یعنی نہ تو وہ ضلالت گمراہی میں مبتلا ہوگا کہ اسے صحیح و غلط اور مفید و مضر کا پتہ ہی نہ چلے، وہ قدم قدم پر بھٹکتا اور ٹھوکریں کھاتا پھرے۔ اسے کوئی راہ ہی نہ بھٹائی دے اور فرمایا کہ نہ ہی وہ محرومی شقاوت، تنگی، مصیبت، تکلیف اور بد بختی کا شکار ہوگا۔ کہ وہ دنیوی اعتبار سے ناقابل حل مشکلات و مسائل کی دلدل میں پھنس کر رہ جائے۔ یا کسی ایسی بندگلی میں داخل ہو جائے گا جہاں منزل کا کوئی سراغ نہ ملے اور پچھتاوا ہی پچھتاوا ہو۔ اور پھر آخری اعتبار سے بھی ان خرابیوں سے بچا رہیگا۔ گویا اسلامی اصولوں کی پیروی کرنے کی بنا پر جو ان گنت فائدے ہو سکتے ہیں ان میں یہی مرکزی حیثیت

رکھتے ہیں۔

اسی طرح ذکر و نصیحت سے اعراض برتنے والے شخص کو یہ تشبیہ کی گئی ہے کہ اسے دو قسم کے نقصانات کو لازمی طور پر برداشت کرنا پڑیگا۔ ان سے وہ کسی صورت میں بھی اپنی جان نہیں چھڑا سکے گا، ایک تو یہ کہ اسے قیامت کے دن اندھا اٹھایا جائے گا، اور دوسرا یہ کہ دنیا میں اس کی معیشت تنگ ہوگی۔ اصل میں لفظ ”معیشتہ“ ضنکا“ استعمال ہوا ہے۔ اس کی تشریح میں قدیم و جدید مفسرین نے اس کی مختلف صورتیں بیان کی ہیں۔ (9)

ایک یہ ہے کہ وہ مادی و وسائل و ذرائع کی قلت، بیروزگاری، فقر و افلاس، محتاجی و بے بسی اور ہر طرح کی مالی مشکلات و پریشانیوں سے دو چار رہے۔ اللہ تعالیٰ اسے بغاوت و نافرمانی کی سزا کا کچھ مزا اس مادی دنیا ہی میں چکھا دے۔ وہ زندگی بھر فاقہ کشی کے بحرآن میں پھنسا رہے۔

دوسری صورت یہ ہے کہ اسے مالی اعتبار سے آسودگی و فراخی حاصل ہو، وہ جائیداد، آمدنی اور وسائل کے اعتبار سے بہتر ہونے کے باوجود بھی تنگ زندگی گزارے۔ وہ اللہ تعالیٰ کی نصیحت سے منہ موڑ کر ناپسندیدہ، ممنوع، نقصان دہ اور حرام باتوں کا عادی ہو جائے۔ اس کے وسائل اور آمدنی کا بیشتر حصہ ضائع ہوتا رہے وہ باعزت اور خوشحال زندگی گزارنے کے قابل ہونے کے باوجود بھی تنگ دست رہے۔ مثلاً، جو بازی، نشہ، اسراف، فضول خرچی اور بے مقصد ولا یعنی امور میں ملوث ہو جائے۔ یا پھر غیر متوقع اخراجات، ناگہانی آفات یا معاشی آثار چڑھاؤ کی زد میں آجائے۔

تیسری صورت یہ ہے کہ اس کے پاس مادی دولت و وسائل کی بہتات و فراوانی ہو۔ لیکن وہ دل اور ذہن کی جنگی میں مبتلا ہو۔ اللہ تعالیٰ سے تعلق کٹ جانے کی وجہ سے اس کی رحمت سے مایوس ہو جائے، توکل و قناعت اور اندرونی سکون و اطمینان کی دولت اس سے چھین جائے، وہ ہر وقت حرص، لالچ اور حسد، طمع کی تنگیوں میں گھرا رہے کبھی نہ ملنے کا غم کبھی نقصان و بربادی کے خطرات، کبھی قلق و اضطراب کبھی شک و بدگمانی، کبھی زندگی سے بیزاری کبھی موت کا خوف یہ سب تنگ زندگی ہی کی علامتیں ہیں۔

تنگ زندگی و معیشت کی ایک چوتھی صورت یہ بھی ہے کہ انسان امراض میں مبتلا ہو جائے اور خورد و نوش کی تمام لذات کو ترک کرنے پر مجبور ہو جائے۔ چھٹی، میٹھی، نمکیں اور مرغن غذائیں اس کیلئے نقصان دہ بن جائیں۔ پھل، میوہ جات، سبزیاں، ٹھنڈے مشروبات وغیرہ کی صورت میں ساری نعمتیں اس کیلئے زحمت بن جائیں۔ اور وہ محض قبر کی منزل کی طرف رواں دواں ایک چلتی پھرتی لاش بن جائے۔

علیٰ هذا القیاس اس طرح کی اور متعدد صورتیں ہو سکتی ہیں جو معیشتہ ضنکا کی تعریف میں آتی ہیں۔ جو اللہ تعالیٰ کے پیغام اور اس کے دیئے ہوئے نظام سے روگردانی کے نتیجے میں اس دنیا ہی میں

بطور سزا پیش آتی رہتی ہیں۔ رہا آخرت کا معاملہ تو اس بارے میں ارشاد ہوا کہ ہم قیامت کے دن اسے اندھا اٹھائیں گے“ اگلی آیت میں ہے کہ ”وہ کے گاکہ اے میرے رب! تو نے مجھے اندھا کیوں اٹھایا حالانکہ میں تو (دنیا میں) آنکھوں والا تھا؟ اس سوال کا جواب یہ ہوگا۔ ”اللہ تعالیٰ فرمائے گا اسی لئے کہ تیرے پاس ہماری ہدایات آئیں اور تو نے ان کو بھلا دیا اس طرح آج تجھے بھلا دیا جائیگا“

گویا اسلام کے نزدیک دنیا کے نظام معیشت کو اللہ تعالیٰ ہی کے احکامات کے مطابق استوار کرنا دنیا اور آخرت دونوں اعتبار سے ازحد ضروری ہے۔ اگر انسانوں کو دنیا میں ترقی کے بام عروج تک پہنچنا مطلوب ہے اور وہ فی الواقع ایسی ترقی چاہتے ہیں جو بلا تخصیص تمام لوگوں اور قوموں کیلئے ہو تو اس کے علاوہ کوئی چارہ نہیں ہے کہ کلی معاشیات کے تمام دائروں اور ملکی نظاموں کی بنیاد اسلام کے عادلانہ اصول و نظریات ہوں اور عالمی اقتصادی نظام بھی ان کی ہی روشنی میں مرتب کیا جائے۔ اور پھر قیامت و آخرت کو ماننے والوں کیلئے یہ معاملہ اور بھی زیادہ اہمیت کا حامل ہے کہ ان کے معاشی رویوں پر حقیقی اور ابدی زندگی کی کامیابی و کامرانی یا ناکامی و نامرادی کا دار و مدار بھی ہے۔

قرآن مجید میں معیشت کا لفظ جن مختلف پہلوؤں اور گوشوں کی نشاندہی کیلئے استعمال ہوا ہے ان میں ان خیالات اور رویوں کو بڑی اہمیت حاصل ہے جو مختلف افراد و اقوام میں معاشی وسائل کی بہتات کے نتیجے میں جنم لیتے ہیں۔ تکبر و غرور اور فخر و گھمنڈ میں مبتلا ہونا۔ اپنے آپ کو دوسروں سے اعلیٰ و ارفع سمجھنا، خود کو ہی تمام حقوق و مفادات کا واحد حقدار قرار دینا۔ دوسروں کو حقارت و نفرت سے دیکھنا اور معاشی وسائل پر اترانا وغیرہ۔ یہ وہ سوچ اور رویے ہیں جن سے دیگر تمام معاشی خرابیاں اور ظلم و استحصال کی مختلف صورتیں جنم لیتی ہیں۔ اس لئے اسلام ان کو مٹانا چاہتا ہے تاکہ معاشیات کا ایک صالح نظریہ و نظام معرض وجود میں آئے۔ یہ کام محض نظری دلیلیوں اور بحثوں سے نہیں بلکہ تاریخی حوالوں اور عملی مثالوں سے ہی ممکن ہے کیونکہ عام انسان معاملات میں ہمیشہ انہیں چیزوں سے بچنے کا اہتمام کرتا ہے۔

جن کا انجام اس کے سامنے واضح ہو۔ ارشاد ربانی ہے۔

وكم اهلكننا من قرية بطرت معيشتها فتلك مسكنهم لم تسكن من بعد هم الا

قليلًا“ وكننا نحن الوارثين (10)

”اور کتنی ہی ایسی بستیاں ہم تباہ کر چکے ہیں جن کے لوگ معیشت پر اترا گئے

تھے سو دیکھ لو، وہ ان کے مسکن ویران پڑے ہوئے ہیں جن میں انکے بعد کم ہی کوئی

آکر رہا ہے آخر کار ہم ہی وارث ہو کر رہے“

کسی فرد یا قوم کو یہ حق نہیں پہنچتا کہ وہ معاشی وسائل کی بنیاد پر تکبر کرے اور اترائے کیونکہ اسے جو

کچھ بھی میسر ہے وہ صرف اللہ تعالیٰ ہی کی فضل و حکمت کی وجہ سے ہے اور اس وقت تک ہے جب تک وہ چاہے گا۔

تو شاہوں کو گدا کر دے گدا کو بادشاہ کر دے
اشارہ ہے ترا کافی جہاں کے کارخانے میں

قرآن مجید میں معیشت ہی کے بارے سے نکلا ہوا اور لفظ جو استعمال ہوا ہے۔ وہ العیشتہ جس کے معنی زندگی کی حالت ہے۔ ارشاد ہوا۔

فاما من نقلت مولزینہ ○ فہو فی عیشتہ راضیہ (۱۱)

”پھر جس کے (نیکیوں کے) پلڑے بھاری ہو گئے وہ دل پسند عیش میں ہوگا“

”عیشتہ راضیہ“ دل پسند عیش سے مراد ایسی زندگی ہے جو انسان کے حسب خواہش ہو۔ جو ایسی آئیڈیل اور مثالی ہو کہ جس سے زیادہ کا تصور ہی ناممکن ہو۔ جہاں ہر چیز بفرغت ہو جس کے حصول میں کوئی مشکل، دقت، رکاوٹ، اور پریشانی کا سامانہ کرنا پڑے جہاں ہر قسم کی خواہشات فوراً پوری ہو جائیں دل میں کوئی یاس و حسرت باقی نہ رہے۔ اور اس کے ساتھ ساتھ پورا اطمینان قلب بھی میسر ہو انسان اس پر مکمل طور پر راضی و خوش ہو۔

اسلام نے یہ تصور دیا ہے کہ معاشی خوشحالی و فلاح کی یہ انتہائی معراج انسان کو حاصل ہو سکتی ہے۔ اگر وہ اس کے حصول میں مخلص و سنجیدہ ہو اور اس کے تقاضے پورے کر دے تو اسلام اس کی مکمل ضمانت فراہم کرتا ہے لیکن اس کی جگہ یہ انتہائی محدود زندگی اور فانی دنیا نہیں بلکہ آخرت کی لامحدود زندگی ہے اور اس جگہ کا نام جنت ہے۔ یہ دراصل ایک انعام ہے جو ان لوگوں کو دیا جائے گا جنکی نیکیوں کا پلڑا بھاری ہوگا۔ اور نیکی سے مراد عبادات سے لیکر معاملات کے تمام دائروں میں جن میں معیشت سب سے اہم اور ناگزیر دائرہ ہے، صحیح نیت اور پورے اخلاص سے ان طریقوں کو اختیار کرنا ہے جو اللہ تعالیٰ کو پسند ہیں۔

جو لوگ انہیں اختیار کرتے ہیں اللہ تعالیٰ دنیا میں بھی انکی مدد کرتا ہے اور انفرادی و اجتماعی طور پر بہت اثرات ثمرات ان کے سامنے لاتا ہے۔ اور آخرت میں جنت تو صرف ہے ہی انہیں لوگوں کیلئے۔ اسکی ایک جھلک کچھ اس طرح پیش کی گئی ہے۔

ولکم فیہا ما تشنہی انفسکم و لکن فیہا ما تدعون نزلنا من غفور رحیم۔ (۱۲)

وہاں جو کچھ تم چاہو گے تمہیں ملے گا اور جس چیز کی تم تمنا کرو گے وہ تمہاری ہوگی یہ ہے سلان ضیافت اس ہستی کی طرف سے جو غفور اور رحیم ہے۔

دنیا میں انسان کی سب خواہشات کب پوری ہو سکتی ہیں؟ اگر ان کا بیشتر حصہ پورا ہو بھی تو زندگی ہے

ہی کتنے دن کی؟ اور اس کی ضمانت کہاں ہے کہ جو آسائشیں اور نعمتیں حاصل ہیں وہ چھینیں گی نہیں یا ختم نہیں ہوگی؟ دنیا اس کی موجودات اور یہاں کی حیات سب ختم ہو جانے والی ہیں اس لیے یہاں کی کامیابی حقیقی کامیابی نہیں "یہاں کی ترقیاں" خوشحالیوں اور لذتیں پانی کے بلبلے کی طرح بہت عارضی اور مختصر ہیں۔ ان سے مکمل طور پر لطف اندوز ہونے کی جگہ تو صحیح معنوں میں وہی ہے جہاں ہر چیز کو بقاء و دوام حاصل ہے۔ چنانچہ حدیث میں ارشاد ہوتا ہے۔

اللهم لاعيش الا عيش الاخرة (13)

"اے اللہ بے شک کوئی حقیقی و خوشحال زندگی نہیں ہے سوائے آخرت کی زندگی کے"

اس آخرت کی مثالی زندگی کو حاصل کرنے کیلئے انسان جو فکرو نظر، جو طور طریقے، جو طرز عمل اور جو معاشی رویے اختیار کرتا ہے وہ اور جن حدود قیود کی پابندی اسلام نے اس پر لازمی کی ہے ان پر اگر غور کیا جائے تو یہ بات یقین سے کہی جاسکتی ہے اور تبارخی طور پر ثابت شدہ حقیقت کی حیثیت رکھتی ہے۔ کہ اس دنیا کے تمام معاشی معاملات اور پورے نظام میں ایک ہمہ گیر انقلاب برپا ہو جاتا ہے۔

اس کا اندازہ چند مثالوں سے بخوبی لگایا جاسکتا ہے۔

مثلاً اس بات سے کون واقف نہیں ہے کہ دنیا میں تمام معاشی مسائل، مصائب اور مظالم کی اصل وجہ مال و دولت کا حرص و لالچ ہے۔ اس کی بنا پر جھگڑے، فسادات معاشی لوٹ مار اور استحصال اور بددیانتی کی نئی نئی شکلیں معرض وجود میں آتی رہتی ہیں۔ ارشاد نبوی ہے آدمی بوڑھا ہو جاتا ہے لیکن اس میں دو چیزیں جوان ہو جاتی ہیں ایک عمر کی حرص اور دوسری مال کی حرص " (14) اور فرمایا " اگر ابن آدم کو سونے کی ایک پوری وادی بھی دے دی جائے تو وہ چاہتا ہے کہ اسے دوسری بھی ملے " (15) اس کا ایک علاج اسلام نے حصول رزق میں اعتدال کی ترغیب دیکر کیا ہے شرعی اصطلاح میں اسے اقتصاد کہتے ہیں۔

چنانچہ امام ابن ماجہ نے اپنی سنن میں ایک باب باندھا ہے جس کا عنوان ہے "الاقتصاد فی طلب المعیشتہ" (16) یہ صرف اسی صورت میں ممکن ہے جب آدمی کے ذہن یہ بات راسخ ہو جائے کہ اسے اس کے حصہ کا رزق ضرور ملے گا، تبھی وہ معاشی معاملات میں جائز طریقے اختیار کر سکتا ہے۔ چنانچہ مذکورہ باب میں ایک یہ حدیث رقم کی گئی ہے۔

"اے انسانو اللہ سے ڈرو اور طلب رزق میں میانہ روی اختیار کرو۔ بلاشبہ کوئی ذی روح ہستی اس وقت تک نہیں مرتی جب تک اس کا رزق پورا نہیں ہو جاتا۔ اگرچہ اس میں کچھ دیر لگے۔ لہذا طلب رزق میں اعتدال اختیار کرو جو حلال ہے وہ حاصل کر لو اور جو حرام ہے اسے چھوڑ دو" (17)

دوسرا علاج یہ کیا ہے کہ لوگوں میں قناعت پیدا کرنے کی کوشش کی ہے۔ کیونکہ قناعت بے شمار

نفسیاتی و معاشی بیماریوں کا ایک مجرب نسخہ ہے:

ارشاد نبوی ہے:

طوبی لمن ہدی للاسلام وکان عیشہ کفافاً وقنع۔ (18)

قابل رشک ہے وہ شخص جسے اسلام کی ہدایت نصیب ہوئی۔ اسے بقدر کفایت زندگی کے ذرائع و

وسائل ملے اور اس نے ان پر قناعت کی

مسلم میں عیش کا مترادف لفظ رزق استعمال ہوا ہے۔

دنیا کے مسافر خانے میں بہت مختصر اور عارضی قیام کا شعور لوگوں میں واضح ہو جائے تو کبھی حرص و

ہوس میں دور تک آگے نکل جانے کی کوشش نہ کریں وہ حلال ذرائع سے حاصل ہونے والے اسی رزق پر

قائم رہیں جس سے انہیں عزت و آبرو کی روٹی ملے اور وہ کسی کے محتاج نہ ہوں۔ حدیث برحق ﷺ

کی اپنی اور آپ کے ساتھیوں کی زندگی اس تصور کی عملی تفسیر تھی۔ چنانچہ امام ترمذی نے اپنی جامع میں انکی

معاشی حالت کے بارے میں روایات کو حسب ذیل ابواب میں درج کیا ہے ”ماجاء فی معیشتہ النبی

ﷺ“ اور ماجاء فی معیشتہ اصحاب النبی ﷺ (19) معاشی نظام کو صالح اور مستحکم رکھنے

کیلئے جتنی اہمیت طلب رزق میں اعتدال و قناعت کی ہے اس سے کہیں زیادہ خرچ میں اعتدال کی ہے چنانچہ

دور جدید میں تمام معاشی مفکرین متفق ہیں کہ سرمایہ کاری، تشکیل سرمایہ اور معاشی ترقی کیلئے ضروری ہے کہ

بچت کی جائے۔ بچت سے مراد یہ ہے کہ آپ اپنی ساری آمدنی کو خرچ کر دینے کی بجائے کفایت سے کام لیں

اور اس کا ایک حصہ پس انداز کر لیں۔ یہ چیز اعتدال اور میانہ روی کے بغیر ممکن نہیں۔

حدیث نبوی ہے

الاقتصاد فی النفقته نصف المعیشتہ (20)

خرچ میں اعتدال آدمی معیشت ہے۔

اقتصاد کی ایک خوبی یہ بھی ہے کہ یہ افراد و اقوام کو دوسروں کی محتاجی اور غلامی سے نجات دلاتا ہے۔

ارشاد نبوی ہے۔

ماعال من اقتصد (21)

”وہ محتاج نہیں ہوگا جس نے میانہ روی اختیار کی“

ہمارے لٹریچر میں اقتصاد کا لفظ معاشیات کے معنوں میں بھی استعمال ہوتا ہے علم المعیشت کا مترادف

لفظ علم الاقتصاد بھی ہے۔ اسی طرح معاشیات و اقتصادیات ہم معنی الفاظ ہیں۔ اس سے مراد ایک ہی علم

لغوی اعتبار سے قصد، قصداً سے نکلا ہے اس کے معنی ہیں کسی معاملے میں اعتدال و میانہ روی اختیار کرنا، القصد کے معنی اعتدال، میانہ روی، اور راستے کی استقامت کے ہیں (22) اس طرح گویا اقتصادیات ایک ایسا علم ہے جو کمانے اور خرچ کرنے میں اعتدال و میانہ روی کی تعلیم دیتا ہے۔ اور پوری استقامت سے اس روش پر کاربند رہنے کی ترغیب دیتا ہے۔

دور جدید میں ”اقتصادی“ سے مراد مالی و معاشی لی جاتی ہے۔ اس لئے اصطلاح اقتصادیات سے مراد وہ علم ہوگا جس میں دولت کی پیدائش اور تقسیم سے بحث کی جاتی ہے مولانا حفظ الرحمن سیوہاروی کے بقول لغت کی زبان میں قصد و اقتصاد میانہ روی اور اچھے چلن کو کہتے ہیں مگر علمی اصطلاح میں ”ایسے وسائل کی دریافت کو کہتے ہیں جو دولت و ثروت پیدا کرنے کے مناسب طریقے اور اس کے خرچ کے صحیح استعمال اور اس کی ہلاکت بربادی کے حقیقی اسباب“ بتائیں ”اس لئے علم الاقتصاد“ اس علم کا نام ہے جو ان وسائل سے بحث کرتا ہے، اور ان کے صحیح و غلط ہونے پر مطلع کرتا ہے“ (23)

امام راغب اصفہانی کے نزدیک القصد کے معنی راستہ سیدھا ہونا ہے قصدت قصدہ یعنی میں سیدھا اس کی طرف گیا“ اس طرح اس کے مفہوم میں راست روی پائی جاتی ہے۔ وہ یہ کہتے ہیں کہ اقتصاد دو اقسام پر محیط ہے۔ ایک ہر حالت میں محمود و مطلوب ہے۔ جو افراط و تفریط کے درمیان ہوتا ہے۔ جس کی طرف اشارہ اس آیت میں کیا گیا ہے۔

والذین اذا انفقوا لم یسر فوا ولم یقترو وکان بین ذالک قواما (24)

جو خرچ کرتے ہیں تو نہ فضول خرچی کرتے ہیں نہ بخل بلکہ ان کا خرچ دونوں انتہاؤں کے درمیان اعتدال پر قائم رہتا ہے“

دوسری قسم کے اعتبار سے وہ محمود اور مذموم کے درمیان میں ہوتا ہے۔ جیسے کہ اس آیت میں بیان کیا گیا ہے۔

فمنہم ظالم لفسہ ومنہم مقتصد ومنہم سابق بالخیرات باذن اللہ (25)

”ان میں سے کچھ اپنے اوپر ظالم کرتے ہیں، کچھ میانہ روی ہیں اور کچھ لوگ اللہ کے حکم سے نیکیوں میں سبقت لے جانے والے ہیں“

اس آیت میں یہ بیان کیا گیا ہے۔ کہ میانہ روی لوگ اگرچہ ظالموں کے مقابلہ میں اچھے ہیں لیکن سب سے اچھے لوگ نیکیوں میں سبقت لے جانے والے ہیں اس طرح مطلوب دراصل سبقت ہے (26)

قرآن مجید میں یہی لفظ ایک اور جگہ پر یوں استعمال ہوا ہے۔

واذا غشیہم موج کالظلل دعوا اللہ مخلصین لہ الدین فلما نجہم الی البر فممنہم

مقتصد وما یجحد بایتنا الا کل خنار کفور (27)

”اور جب (سندر میں) ان لوگوں پر ایک موج سائبانوں کی طرح چھا جاتی ہے تو یہ اللہ کو پکارتے ہیں اپنے ذین کو بالکل اسی کیلئے خالص کر کے، پھر جب وہ بچا کر انہیں خشکی تک پہنچا دیتا ہے تو ان میں سے کوئی اقتصاد برتا ہے ہمارے نشانیوں کا انکار نہیں کرتا مگر ہر وہ شخص جو غدار اور ناشکرا ہے“

اسکی تشریح میں مولانا مودودی فرماتے ہیں کہ اقتصاد کے لفظ سے اس تجربے کے بعد تین مختلف گروہوں کی تین مختلف کیفیات کی طرف اشارہ کیا گیا ہے۔

ایک وہ جو ہمیشہ لیٹے سیدھا ہو گیا (یعنی راست رو بن گیا) دوسرا وہ جس کا کفر کچھ اعتدال پر آگیا۔ تیسرا وہ جس کے اندر اس ہنگامی اخلاص میں سے کچھ نہ کچھ باقی رہ گیا۔ (28)

اس آیت سے یہ ثابت ہوتا ہے کہ اقتصاد ایک ایسے رویے کا نام ہے جو مختلف مشکلات و مصائب میں انسان اختیار کرتا ہے۔ اس کا اطلاق اگر معاشی معاملات پر کریں تو ان میں بھی مذکورہ صورت ہمارے سامنے آتی ہے کہ معاشی نقصانات اور اونچ نیچ اور جھکوں سے مختلف لوگوں پر مختلف اثرات رونما ہوتے ہیں۔ کچھ بالکل راست رو بن جاتے ہیں، کچھ کی بد عنوانیوں میں ذرا اعتدال پیدا ہو جاتا ہے۔ اور کچھ کوئی اثر قبول کئے بغیر اپنی غلط روش پر کار بند رہتے ہیں۔

قرآن مجید میں یہ بات واضح الفاظ میں فرمائی گئی ہے کہ اعتدال و میانہ روی اور راجحی صرف اور صرف اللہ تعالیٰ کے دیئے ہوئے نظام اور احکامات میں پائی جاتی ہے۔ انسانوں کے گھڑے ہوئے ضابطے اور طریقے ہمیشہ افراط و تفریط پر مبنی ہوتے ہیں۔ اس لئے راجحی لوگوں کیلئے ضروری ہے کہ وہ اسکی بھیجی ہوئی کتابوں کو پورے خلوص سے بلا کم و کاست ناند کریں اگر وہ ایسا کریں گے تو اللہ تعالیٰ بڑی فراوانی سے انہیں رزق اور معاشی خوشحالی عطا فرمائے گا۔ ارشاد ہوتا ہے۔

ولو انهم اقاموا التوراة والانجیل وما انزل الیہم من ربهم لاکلوا من فوقہم ومن تحت
ارجلہم منهم امة مقتصدۃ وکثیر منهم ساء ما یعملون (29)

اگر انہوں نے تورات، انجیل اور دوسری کتابوں کو قائم و ناند کیا ہوتا جو ان کے رب کی طرف سے انکے پاس بھیجی گئی تھیں تو ان کے اوپر سے بھی رزق برستا اور نیچے سے بھی ابلتا، اگر چہ ان میں سے کچھ لوگ راست رو بھی ہیں لیکن ان کی اکثریت سخت بد عمل ہے،

اس سے ثابت ہوتا ہے کہ اللہ تعالیٰ کی نازل کی ہوئی کتب کے ناند کرنے کا لازمی نتیجہ رزق و وسائل کی فراوانی کی شکل میں نکلتا ہے۔ کیونکہ اللہ تعالیٰ اپنے فریادار بندوں کے اخلاص و اطاعت سے خوش ہو کر ان پر اپنی نوازشوں کے بارش کر دیتا ہے اور فضل و کرم کے دروازے کھول دیتا ہے۔ لیکن مسئلہ یہ ہے کہ

لوگ اس حقیقت کو نہیں سمجھتے۔ وہ ہیرا پھیریوں، غلط کاریوں اور نافرمانیوں ہی کو ترقی کا زینہ سمجھتے ہیں۔ اس طرح معاشی مسائل مزید پر بیج ہوتے جاتے ہیں۔ اور اصل علاج کو چھوڑ کر اصلاح احوال کی دیگر تمام کوششیں ناکام ثابت ہوتی ہیں۔

علیٰٰ هذا القیاس مذکورہ آیات احادیث پر غور کرنے سے یہ بات واضح ہو جاتی ہے کہ اسلام نے بطور علم، معاشیات کے موضوع بحث، نوعیت، وسعت، دائرہ کار اور حدود و ضوابط کا پوری طرح تعین کر دیا ہے۔ اس کا اطلاق معاشی سرگرمیوں کے تمام دائروں پر ہوتا ہے۔ خواہ وہ انفرادی ہوں یا اجتماعی، جزوی ہوں یا کئی، اور یہ ایک تارک الدنیا فرد سے لیکر، مختلف گروہ، اقوام اور پورے عالمی اقتصادی نظام پر محیط ہے۔ اسلام اسے ایک خاص مقصد و مزاج اور رنگ و شکل میں ڈھالنے کا خواہشمند ہے۔ جو مادی و روحانی اور دنیوی و اخروی زندگی میں ربط و ہم آہنگی پیدا کر کے تمام افراد و اقوام کیلئے خوشحالی و ترقی کے دروازے کھول دیتا ہے۔

اسلام کے فلسفہ معیشت کو مکمل طور پر سمجھنے کیلئے بے شمار آیات و احادیث موجود ہیں جنہیں اس مختصر مضمون میں سمونا ناممکن ہے۔ یہاں زیادہ تر صرف وہی رقم کی گئی ہیں جن میں معاشیات و اقتصادیات کے مادے سے نکلنے والے مختلف الفاظ استعمال ہوئے ہیں۔ تاکہ ہم اپنے لٹریچر میں اس کی جڑ اور بنیاد کو پاسکیں اور اس کی نوعیت و وسعت کو اصل منبع کی روشنی میں دیکھ سکیں۔

مذکورہ آیات و احادیث کا خلاصہ حسب ذیل ہے۔

1- معیشت کے ایک وسیع المعنی لفظ ہے اس سے وہ تمام ذرائع اور وسائل مراد ہیں جن پر انسان کی مادی زندگی کا دار و مدار ہے۔

2- اس سے مراد "الحیوۃ" یعنی ایسی زندگی ہے جس میں سرگرمی، جدوجہد اور کاوش و مشقت پائی جاتی ہے۔

3- اللہ تعالیٰ نے جو وسائل ذرائع اس دنیا میں فراہم کیے ہیں وہ بیٹھے بٹھائے نہیں ملتے بلکہ انہیں حاصل کرنے اور قابل استعمال بنانے کیلئے کوشش و کاوش کی ضرورت ہوتی ہے۔ اس لئے ہر زمانے میں معاشی سرگرمیاں جاری رہی ہیں۔

4- اللہ تعالیٰ نے رات اور دن کا سلسلہ اسی معاشی جدوجہد کیلئے جاری کیا ہے۔

5- معاشی جدوجہد ایک قابل تحسین اور پسندیدہ عمل ہے۔ کیونکہ اس سے خالق کائنات کی حکمت و مرضی کی تکمیل ہوتی ہے۔

6- اللہ تعالیٰ نے تمام دیگر معاملات کی طرح معاشی معاملات میں بھی ہدایت و رہنمائی اپنے ذمے لی

ہے۔ انسان کیلئے ضروری ہے کہ وہ اس کی مکمل پیروی کرے۔

- 7- تمام اسباب معیشت کیونکہ اللہ تعالیٰ کے فراہم کردہ ہیں۔ اس لئے ان سے متعلق علم کو فروغ دینے کیلئے اس کے احکام و حدود کا خیال رکھنا ضروری ہے۔
- 8- اللہ تعالیٰ کی فرمانبرداری و نافرمانی، معاشی زندگی کے انفرادی و اجتماعی دونوں دائروں کو براہ راست متاثر کرتی ہے۔ یہ محض اخلاقی و روحانی مسئلہ نہیں ہے۔
- 9- دنیا و آخرت کے فوز و فلاح کے حصول کا ایک مستقل، محفوظ اور مستحکم ذریعہ یہ ہے کہ ایک ابا معاشی نظام وضع کیا جائے جو اللہ تعالیٰ کے احکام و فرامین پر استوار ہو۔ اسی سے ہی بلا تخصیص تمام افراد و اقوام کو عدل و انصاف اور ان کا فطری حق مل سکتا ہے۔
- 10- معاشی وسائل پر اتزانے کا کسی کو حق حاصل نہیں کیونکہ معیشت کی تقسیم اللہ تعالیٰ کے ہاتھ میں ہے۔

11- معاشی ترقی کیلئے اعتدال و میانہ روی انتہائی ضروری ہے۔

12- اصطلاحی اعتبار سے معاشیات و اقتصادیات ہم معنی الفاظ ہیں لیکن لغوی اعتبار سے معاشیات میں زیادہ وسعت و جامعیت پائی جاتی ہے۔

13- صحیح معنوں میں خوشحالی و فراغت حیات آخرت ہی میں ممکن ہے جو حقیقی بھی ہے اور لازوال بھی وہی انسان کا اصل نصب العین ہونی چاہیے۔

ان تمام پہلوؤں کو سامنے رکھتے ہوئے اسلامی نقطہ نظر سے علم معاشیات کی متعدد تشریحات کی جاسکتی ہیں۔ کیونکہ کسی ایک جامع اور مختصر تعریف میں سب کو سمونا مشکل ہے۔ تاہم میں نے اپنی سمجھ بوجھ سے مطابق جو تعریف سوچی ہے وہ کچھ اس طرح ہے۔

”معاشیات ایک ایسا علم ہے جو ان اسباب و وسائل سے بحث کرتا ہے جن پر انسان کی مادی زندگی کا دارومدار ہے۔ اس کا بنیادی مقصد یہ ہے کہ انسان کو اپنی ضروریات و خواہشات کی تکمیل کیلئے خالق و مالک کے احکامات اور مرضی و فضا کے مطابق انفرادی و اجتماعی جدوجہد کرنے اور ایک مکمل نظام وضع کرنے کے قابل بنائے“

حواله جات

- (1) تفصيل كيليه ملاحظه: ابن منظور، لسان العرب: 322/6
- (2) تفصيل كيليه ملاحظه: ابن منظور، لسان العرب: 339: لسان العرب: 321/6
- (3) سورة الزخرف، 32/43
- (4) سورة الاعراف، 10/8
- (5) سورة النبا، 13/78
- (6) ايضاً، 11-9/78
- (7) سورة الاعراف، 54/7
- (8) سورة طه، 123'24/20
- (9) تفصيل كيليه ملاحظه هو- في خلال القرآن، تفهيم القرآن: 134/3: تدر قرآن: 102/5
- (10) سورة القصص: 58/28
- (11) سورة القارعة: 6'7/101
- (12) سورة حم السجدة: 31'32/41
- (13) بخارى، كتاب الرقاق 170/7: باب الصييد والفرارغ ولا يعيش الا يعيش الاخرة:
- (14) ترمذى: ابواب الزهد 390/3، مسلم: 99/3، كتاب الزكوة باب كرايته المحرم على الدنيا
- (15) ايضاً، بخارى: كتاب الرقاق 175/7 باب ما تيمى فنته المال، ترمذى: كتاب الزهد 389/3 مسلم:
- (16) ابن ماجه: ابواب استجارات: 725/2
- (17) ايضاً
- (18) ترمذى: ابواب الزهد، مسلم: 102/3، كتاب الزكوة باب فى الكفاح والقناعة-
- (19) ايضاً 11-9/4
- (20) فيض القدير: 145/2
- (21) ابن خنبل: 347/1
- (22) ابن منظور: لسان العرب: 354/3

- (23) حفظ الرحمن سیو ہاروی اسلام کا اقتصادی نظام: 17
 (24) سورة الفرقان: 67/35
 (25) سورة فاطر: 32/35
 (26) تفصیل کیلئے ملاحظہ ہو: المفردات: 414
 (27) سورة لقمان: 32/31
 (28) تفہیم القرآن: 26/4
 (29) سورة المائدہ: 66/5

مآخذ

- (1) القرآن الحكيم
 (2) ابن ضبيل، احمد بن محمد، البسند، بولاق، مصر
 (3) ابن ماجه، ابو عبد الله محمد بن يزيد القزويني: سنن ابن ماجه، دار الحديث، قاهره، مصر
 (4) ابن منظور، لسان العرب، نشر ادب الخوزة قم ايران- 1405ھ
 (5) ابوالاعلیٰ مودودي، تفہیم القرآن مکتبہ تعمیر انسانیت لاہور
 (6) بخاری، محمد بن اسماعیل، صحیح البخاری، دار الفکر بیروت لبنان، 1981ء
 (7) ترمذی، محمد بن عیسیٰ بن سورہ، سنن الترمذی، دار الفکر بیروت لبنان، 1983ء
 (8) سید قطب شہید، فی ظلال القرآن، عیسیٰ البابی الحلبي، مصر طبع اول
 (9) سیو ہاروی، حفظ الرحمن، اسلام کا اقتصادی نظام۔ ادارہ اسلامیات، لاہور 1981
 (10) مسلم، مسلم بن الحجاج، الجامع الصحیح، دار لکھ، بیروت، لبنان
 (11) اصلائی، مولانا امین احسن، تدریس قرآن، فاران فاؤنڈیشن لاہور پاکستان 1983۔